


## Inkomplu b'aktar tagħrif mill-Arkivju Parrokkjali (7)



Anthony Mifsud

**B**has-sena l-oħra, illum se nkompli ngħaddilkom xi tagħrif mill-kotba 'Defunctorum' (Registri tal-Imwiet) u din id-darba meħud mir-raba' volum (Nru. 156 fl-Arkivju). Dan jiġbor fih l-imwiet bejn il-21.12.1760 u l-31.12.1800. Fih total ta' 2735 registrazzjoni (5 biss minn Casal Sciluc) fuq medda ta' 41 sena. L-imwiet huma kollha rreġistrati fi 384 paġna, bl-akbar għadd ta' mwiet - 205 - li seħhew fl-1799, u l-anqas - dak ta' 40 - fl-1782.

### Taħt Tliet Saltniet

Le, m'iniex se nikteb dwar ir-rumanz storiku klassiku tal-Prof. Ġużè Aquilina li tant kien għal qalbna naqraw f'żgħozitna. Mid-dati li tajt fid-daħla tiegħi, nistgħu naraw li se nkunu qed nimirħu xi ftit fuq l-istorja ta' Malta taħt tliet saltniet: l-ewwel parti se teħodna waqt u fit-tmiem tal-ħakma tal-Ordni ta' San Ġwann meta taħt il-Gran Mastro Ferdinand von Hompesch (li s-Sigġiewi jgħib ismu, bhala Città Ferdinand) ċedew il-gzejjer Maltin lil Napuljun Bonaparti fil-11 ta' Ġunju 1798; it-tieni parti treggagħna lura għal żmien il-ħakma Franciża li giet fi tmiemha fl-4 ta' Settembru 1800 wara l-imblokk li bdew il-Maltin fit-2 ta' Settembru 1798; it-tielet parti teħodna għall-bidu tal-ħakma tal-Inglizi li għamlu mhux ftit biex itemmu ż-żmien qasir tal-Franciżi u spicċaw bhala l-aħħar ħakkiema tal-gzejjer Maltin.

### Imwiet ta' Trabi

F'dan il-volum niltaqgħu mas-soltu numru kbir ta' mwiet ta' trabi, jew sewwasew mat-twelid, jew ftit wara, u hafna drabi xi aħwa tagħhom ftit tal-jiem wara. Illum se nsemmi biss żewġ każijiet. L-ewwel każ pjetuż seħh fis-17.12.1780 meta Anna Borg ta' 30 sena, mart Angelo, bint il-mejjet Josephus Farrugia, kienet tinsab marida u muġugħa fil-mument tal-ħlas. It-tabib li kien qed jassistiha (*Excelenti Medico*) ma ħassx li kellu jsejjah saċerdot

biex jamministra s-sagramenti għax kien kunfidenti li kien biss uġiġ normalni tal-ħlas; iżda wara li rremettiet, mietet f'idejn żewġha. Dwar it-tarbija ma jissema xejn. Il-każ l-ieħor seħh bejn l-4 u s-17.11.1789 meta Marija, mart il-Kjeriku Gratus Agius, bint Joannes Maria u Ubaldisca, wildet tlett itrabi: waħda mietet mat-twelid u giet mghammda mill-majjistra; fis-7 ta' Diċembru mietet it-tieni tarbija bl-isem ta' Ubaldisca; u sebat ijiem wara mietet it-tielet tarbija bl-isem ta' Gregorius. B'xorti ħażina, tlett ijiem wara, jiġifieri fis-17 ta' Diċembru, tmut ukoll l-omm fl-età ta' 43 sena. Tassew grajja familjari kiefra!

### Imwiet barra s-Sigġiewi

Bħalma diġà ktibt fid-drabi ta' qabel, id-dfin kien isir fil-knisja parrokkjali. Iżda hawn nibdew insibu hafna aktar imwiet li seħhew fl-Isptarijiet tal-Ordni u l-mejtin kienu jindifnu jew hemm stess, jew fil-Knisja ta' San Pawl il-Belt. Dawk li kienu jmutu fl-Isptar ta' Santu Spirtu jew ta' Saura, jekk ma jindifnux fl-istess post, kienu jindifnu fil-Knisja ta' San Pawl fir-Rabat. Għall-ewwel darba niltaqgħu wkoll ma' żewġ sptarijiet ġodda li nassumi kienu temporanji minħabba l-ġlied u l-imblokk tal-Franciżi fil-Belt Valletta.

Fl-10.9.1799 insibu li Joannes Attard, ta' 44 sena, kaġun ta' feriti li ġarrab, miet fl-Isptar ta' Casal Zebbug. (Dwar imwiet fil-ġlied mal-Franciżi nikteb aktar 'il quddiem). Sptar ieħor li niltaqgħu miegħu għall-ewwel darba huwa dak imwaqqaf fil-Kunvent ta' San Duminku fir-Rabat fejn insibu l-imwiet ta' Paulus Vella fit-12.3.1799, Nicolaus Zammit fid-19.7.1800 u Simeon Cutajar fis-6.9.1800 li mietu fl-Isptar 'imwaqqaf dan l-aħħar fil-Kunvent ta' San Duminku' (*recentem erectum in Conventu S. Dominici*).

### **Nies barranin li mietu fis-Sigġiewi**

L-istess bħal fil-volumi ta' qabel, insibu mwiet ta' nies li seħħew fis-Sigġiewi meta huma kienu minn bliet u rħula oħra. Fost dawn insibu numru mhux hażin mill-ewwel 'refuġjati' li laqa' fih is-Sigġiewi fi żmien l-imblokk tal-Francizi u dawn ġew mill-Belt u l-Kottonera (L-istess storja rrepetiet ruhha fit-Tieni Gwerra Dinjija). Fost dawn insemmi l-każ ta' Domina Rosalinda Decos, mart Dominus Michaelis, bint Battista Callus, mill-parroċċa ta' San Pawl tal-Belt, li mietet fis-Sigġiewi ta' 62 sena fit-23.7.1798 (nassumi f'it wara li dabbru rashom qabel ma l-Francizi bdew jaħkmu lil pajjiżna). Hawn insibu nota marginali li tgħid li tliet snin wara eżatt, fit-23.7.1801, il-fdalijiet tagħha nqalgħu minn qabarha u ttieħdu fil-Knisja tal-Frangiskani Minuri Konventwali fil-Belt Valletta fejn indifnet mill-ġdid. Vittma oħra tal-istess ġrajja kien Fr. Paulus Carbone '*Cappellanus Obedientia Magistrali*' tal-Ordni Ġerosolmitana, bin Baldassare, li miet is-Sigġiewi fis-17.3.1799. Patri Franciscus Camilleri tal-Ordni Minuri Konventwali ta' San Frangisk miet f'dar oħtu fil-5.4.1799 u wara ġie midfun fil-Knisja ta' San Frangisk gewwa r-Rabat.

### **Imwiet ta' Saċerdoti u Membri tal-kleru**

La semmejt membri tal-kleru, nista' nkompli nikteb xi haġa dwar aktar kollegi tagħhom. Minbarra dawn it-tnejn, niltaqgħu ma' 44 saċerdot ieħor. Żewġ kollegi ta' dan tal-aħħar fl-Ordni ta' San Ġwann kienu Fr. Michael Cutajar li miet fis-6.7.1782 u Fr. Nicolaus Azzopardi, bin Pasquale, ta' 76 sena, li miet fis-17.6.1798. Dawn it-tnejn indifnu fil-Knisja ta' San Giovanni Decollato (Il-Knisja ta' Qtuġħ ir-Ras ta' San Ġwann) fil-pjazza tas-Sigġiewi fejn għadna nistgħu naraw il-lapidi tagħhom sal-lum.

Insibu wkoll il-mewt ta' żewġ 'Rector' tal-knisja parrokkjali tas-Sigġiewi. L-ewwel wieħed huwa Don Salvatore Pace li miet fil-21.7.1790 fl-età ta' 80 sena, wara tletin sena jmexxi l-parroċċa tagħna. Warajh laħaq Don Petrus Decoelis (sic) li miet fis-16.9.1794 fl-għomor ta' 61 sena wara li mexxa l-parroċċa għal tliet snin u sitt xhur,

kagun ta' puplesija serja (*gravi apoplexia*), u wara ġie midfun f'Casal Pinto (Hal Qormi). Hafna qabilhom, jiġifieri fit-8.7.1765, fl-età ta' 67 sena, miet Don Joannes Dominicus Caruana li kien serva ta' 'Vicarius' iżda miet bħala 'Vice Parochus'. Niltaqgħu wkoll mal-mewt ta' Don Salvatore Mamo minn Casal Rohan (Haż-Żebbuġ) li miet fid-dar ta' neputih fl-4.9.1783. Saċerdot ieħor li miet għand in-neputi tiegħu kien Don Antonius Dingli li, ta' 73 sena, fit-22.4.1777 miet fil-palazz ta' neputih fil-Belt ta' Senglea u wara ġie meħud fil-palazz tiegħu fis-Sigġiewi fejn indifen fil-knisja parrokkjali. Don Joannes Borg kien jgħix f'Città Cospicua (Bormla) fejn miet fid-29.6.1788, fl-għomor ta' 80 sena, iżda wara ġie midfun fis-Sigġiewi. Mar-registrazzjoni ta' mewtu nsibu lista shiħa ta' legati għall-quddies wara mewtu.

Naraw ukoll li Don Antonius Mamo, li miet fis-26.10.1773 fl-età ta' 61 sena, kien organista, waqt li Paulus Schembri, ta' dsatax-il sena, kien professat Kapuċċin lajk fil-Kunvent tal-Kapuċċini fejn indifen wara mewtu li seħħet fl-20.10.1778. Każ kurjuż huwa dak ta' Don Nicolaus Borg, bin il-mejjet Mastro Salvatoris, li ta' 66 sena, fil-15.11.1764 miet u billejl, fil-privat u mingħajr pompa, ġie meħud fil-knisja parrokkjali tagħna (*de nocte privatim in Eccl. Parr. sine nulla pompa*) fejn indifen bil-permess (*de licentia*) tal-Isqof Rull. L-aħħar każ ta' interess dwar saċerdoti hu dak ta' Don Nicolaus Cutajar li, ta' 37 sena, fl-24.11.1790, wara li tefa' x-xlief il-baħar għall-ħut fil-post magħruf 'Ittorna' - kelma mhix ċara li tindika post partikolari li forsi xi hadd jaf jgħidilna fejn hu, jekk l-isem għadu jintuża - (*sua linea lamata proiecisset in mare ad pisces capiendos in loco qui vocatur Ittorna*), waqa' l-baħar fejn għereq (*precipitem casum devolutus est in mare et ibi submersus est*). Bħala l-aħħar referenza għal dak li għandu x'jaqsam mal-knisja parrokkjali nsemmi l-mewt ta' Joannes Camilleri, ta' 56 sena, li seħħet fit-3.11.1779, u li huwa registrat bħala sagristan (Sacrista) u li, aktarx b'rispett lejha, indifen bla obbligu li jagħti xemgħa lill-knisja (*candelis gratis*), dritt tal-Jus Candelarum, dritt li kellu s-saċerdot li jmexxi xi funzjoni bħal funeral

jew magħmudija. F'dan ir-registru nsibu kemm-il darba noti fejn hemm miktub '*Candele consegnate al Vescovo*', jiġifieri 'xemgħat mgħoddija lill-Isqof'. Dan ukoll kellu dritt għal sehem minn dak li kien jirċievi l-kappillan.

### Sorijiet u Terzjarji

Ma' dawn is-46 saċerdot, niltaqgħu wkoll mar-registrazzjoni ta' 24 soru (soro/soror). Hemm erbgħa li ma jissemmew ma' ebda Ordni reliġjuż, iżda mniżżlin biss bħala Soro jew Soror. Waħda oħra hija mfissra bħala Capucina. Insibu Terzjarja fl-Ordni ta' San Franġisk u oħra fl-Ordni Minuri ta' San Franġisk ukoll. Tlieta kienu msieħba bħala Terzjarji fl-Ordni ta' Santu Wistin (Ordinis Eremitarium), filwaqt li bħala Terzjarji fl-Ordni tal-Karmelitani nsibu għaxra oħra, tlieta minnhom aħwa Camilleri. Tlieta minn din l-Ordni għandhom miktub li kienu Bizocca li tfisser l-istess bħal 'Terzjarja'; dawn ma kinux sorijiet proprji, iżda kienu jintrabtu li jgħixu haġja spiritwali. Tnejn minn dawn kienu wkoll romol: Anna Tabone, armla ta' Paulo, bint Nicolaus Farrugia, li mietet ta' 54 sena fl-4.4.1799, u Antonia Xicluna, armla ta' Joannes Pietro, bint Leonardus Pace, li mietet ta' 70 sena fid-29.11.1798. Soror Marcella Pace, ta' 79 sena, sitt ijiem qabel ma mietet fis-16.7.1798, ħalliet *disposizione* (testment) interessanti ħafna fejn, minbarra s-soltu flus li jithalla għall-quddies u lil diversi fratellanzi, ħalliet flus lin-neputijiet, ħwejjeġ (*faldetta*), ċoqqa u velijiet tal-Karmnu lin-neputija Soror Maria Schembri, filwaqt li inkwatu tal-ħgieġ indurat bix-xbieha tal-Ecce Homo u ieħor bix-xbieha tas-Sebgħa Duluri ġew imħollija lil neputi ieħor, fost ħwejjeġ oħra lil qrabatha. *Disposizione* oħra ħallietha Soror Catharina Eugenia Spiteri li kienet waħda minn erba' Terzjarji fl-Ordni tal-Predikaturi (Dumnikani); din mietet fl-għomor ta' 60 sena, fil-25.4.1763, u ħalliet għaxar skudi bħala kapital biex mill-interessi tiegħu tibda ssir prietka f'għieħ San Duminku f'jum il-festa tiegħu.

Bħalma fissirt fl-aħħar artiklu tiegħi, anke f'dan il-volum insibu ħafna minn dawn id-dispożizzjonijiet iddettati lill-kappillan li kienu

jiġu registrati xi jiem qabel il-mewt ta' min ikun għamilhom. Iżda fl-aħħar ta' dan il-volum insibu erba' paġni oħra minn dawn, filwaqt li f'paġna mhux innumerata qabel l-ewwel paġna tal-volum insibu nota zghira bla data, iżda tas-sena 1766, fejn insibu li Maria Borg, mart Grazio, magħruf bħala 'l-Isqof' (il Vescovo), għaddiet lill-Kappillan Salvatore Pace ħames skudi għall-funeral tagħha kif ukoll għal quddies għal ruħha, iżda meta f'Awwissu tal-istess sena ħadet saħħitha lura, talbet il-flus lura u dawn ngħatawlha quddiem ix-xhieda.

Bħala l-aħħar tagħrif zghir li hu relatat ma' sorijiet u kunventi, nixtieq insemmi lil Paula Margarita Spiteri, bint Joannes, li mietet fl-24.2.1781, ta' 54 sena, u li kienet seftura/qaddejja (*famula*) fil-Kunvent tal-Monasteru ta' San Benedittu fil-Belt tal-Imdina.

### Tliet laqmijiet li ntilfu maż-żmien

Għadni kemm ktibt il-laqam ta' Grazio Borg ('l-Isqof'). F'dan il-volum sibt nota ta' żewġ laqmijiet oħra. Wieħed huwa ta' Maria Dimech, mart Joannes, bint Michael Zarp, li mietet fit-8.9.1780, u li kienet magħrufa bħala 'l-Ingleida'. Il-laqam l-ieħor huwa dak 'tal-Galani' li kien iġib Franciscus Zammit, bin Matteolus, li miet ta' 70 sena fl-24.6.1790 ġewwa l-Isptar tal-Ordni fejn ukoll indifen.

Aktar qabel għamilt referenza għal xi 'Capellani' tal-Ordni ta' San Ġwann. F'paġna 112, fl-24.1.1773 insibu registrazzjoni li tagħmel riferenza għall-kap tal-istess Ordni u jiġifieri għall-mewt tal-Princep Emanuel Pinto, Gran Mastru tal-gzejjer Maltin, li dam jirrenja għal 32 sena u tmint ijiem u li miet ta' 92 sena u ndifen fil-Knisja Konventwali ta' San Ġwann fejn qabel kien espost. Nota marginali tgħid li b'ordni ta' Mons. Isqof Pellerano kellhom isiru tliet sigħat ta' Agunija bl-Espożizzjoni tas-Sagrament għal dan il-princep (il-Gran Mastru) u quddies għall-princep elett ġdid, Fra Franciscus Xaverius Ximenes, Spanjol.

### Qaddiefa fuq xwieni tal-Ordni ta' San Ġwann

B'rabta mal-istess Ordni, mhux bħal f'volumi ta' qabel, ftit insibu tagħrif dwar Siggiwin fuq ix-xwieni tal-istess Ordni. L-ewwe qaddief (*Remigator Triremibus*) li Itqajt miegħu kien Joannes Borg, bin Celestus, li, wara kwarantina, ittiehed fl-Isptar tal-Ordni fejn fil-11.8.1767 miet fl-età ta' 48 sena u ndifen fl-istess post. Insibu wkoll li fl-10.9.1784 giet irregistrata l-mewt ta' Stefanus Pace, bin Franciscus u Rosa, li ta' 22 sena kien ibahħar fuq ix-xwieni (*nauta super Triremes*) tal-Ordni fil-gwerra mibdija mir-Re Kattoliku ta' Spanja kontra t-Torok u ta' Barbarija (*contra Turcos et Barbaros*) fil-Belt ta' Cirthe, jgifieri l-Alġeri (*Civitatis Cirthe id est Algieri*) (sic), meta fil-11.7.1784 gie ferut u wara miet u ġismu gie mixhut il-baħar. (F'din il-battalja l-Kavallieri, taht De la Fresoniere, urew kuraġġ kbir u haġġu minn fuq).

Petrus Antonius Galea (*Chirurgus*), bin Joannes, filwaqt li kien ibahħar mal-pirati (*navigans cum Piratis*), marad, u wara li ddahhal fil-Port ta' Marsamxett għall-kwarantina, miet fit-30.12.1782 u ndifen fil-'post tas-soltu'.

### Imwiet aċċidentali

Nixtieq issa nwassal xi kurzitajiet oħra jew imwiet b'aċċidenti, qabel ma nagħlaq fl-aħħar b'dak li għandu x'jaqsam mal-ġlied kontra l-Francizi li beda mill-10.6.1798. Gregorius Cutajar ta' 65 sena, bin Lazarus, miet fit-22.1.1769. Huwa kien skjav iswed ħieles (*Etiops Mancipium*) ta' Rev. D. Antoninus Cutajar. Joseph Farrugia, bin Dominicus, ta' 60 sena, li miet fit-18.7.1790 fl-Isptar tal-Ordni, kellu 'posta fis-suq ta' Sant Anġlu' (*piazzante in S. Angelo*).

Fl-4.2.1762 Salvator Muscat, bin Gratius u Maria, miet ta' 51 sena fl-Isptar tal-Ordni wara li kien spiċċa b'saqajh miksura (*fractus cruribus*) wara li waqa' haġt fuqu f'għalqa (*muro rurali lapsus*). Teodora Xicluna, ta' 40 sena, mart Josephus minn Haż-Żabbar, bint Alexandrus Mamo u Maria, waqt li kienet qed iżżur lil bintha fis-Siggiwi fil-11.5.1763, b'aċċident waqgħet

għoli ta' tmint ixbra (*octo palmorum*) u mietet. Nicolaus Borg, tifel ta' 11-il sena, bin il-mejjet Gratius u Teresia, fit-23.3.1765 għereq taht is-swar ta' Sant'Iermu (*in lacum aque sub Muro Oppidi S. Elmi decidens submersus*) u ndifen fl-Isptar tal-Ordni fil-viċin.

Diżgrazzja doppja laqtet lil Teodorus Bonello u martu Sperantia meta fil-25.5.1765, żewġ uliedhom, Nicolaus ta' 26 sena u Joannes ta' 28 sena, waqt li kienu qed jaħdmu f'ġiebja (*magna cisterna vulgo Gebia*) ġewwa Haż-Żebbuġ, intradmu minn blat kbir u tilfu haġġithom. Pasqualis Muscat, bin Nicolaus u Teodora, ta' 22 sena, fit-8.5.1768, hdejn il-knisja filjali tal-Assunta, wara li qala' daqqa ta' harta, inqatel b'arma tal-ħadid f'sidru (*po alassa percussus, iterato ferro sauciatus in pectore*).

Diżgrazzja oħra laqtet lil tifel ċkejken ieħor. Nicolaus Bonello, ta' għaxar snin, bin Salvatoris u Gratia, fl-20.6.1770 iddeċieda li jieħu rikba fuq ħmar meta siequ tħabblet ġo ħabel u gie mkaxkar mill-istess ħmara (*complicato pede quadum fume ligato...asina raptus*); b'kumbinazzjoni kien għaddej saċerdot li tah l-assoluzzjoni fit-triq ta' Ġnien Dors (*accidentalit transeunte in via ta Ginien Dors*) (sic). Baġhal kien il-kaġun tal-mewt ta' Michael Gambino, armel ta' Maria, bin Josephus, ta' 52 sena. Dan, bi sfortuna, waqa' minn fuq dahar din il-bhima (*de dorso mularae decidens in terram*) u minħabba f'hekk garrab diversi ksur foshom tal-ossu sagru (*diversi partis corporis presertim os sacrum contundens*). Huwa miet fl-Isptar tal-Ordni fl-14.7.1781 fejn ukoll indifen.

Antonia Camilleri, bint il-mejtin Dominicus u Natalitia, ta' 79 sena, fit-22.3.1779, f'attakk ta' ferneżija waqgħet fl-art fil-bitha ta' darha. Minħabba d-dgħufija tagħha ma setgħetx tqum, bir-riżultat li bbieset u mietet kaġun tax-xita u l-kesħa li għamlet (*imbrium abluta et frigore rigido oppressa expiravit*). Tifel ieħor ta' 8 snin, Josephus Borg, bin Thoma u Antonia, miet fil-15.8.1787 meta fettillu jitla' ma' haġt fid-dar tiegħu fil-kampanja u b'idejh qala' ġebbla minn postha (*proprij manibus ascendendo lapidem extracta de loco suo*); din il-ġebbla spiċċat fuq rasu u qatlitu

(*sed lapis super capus eius, et puer illico' mortus est*).

Tfajjel ieħor, din id-darba ta' 11-il sena, Paulus Bonello, bin il-mejjet Josephus, b'saħħtu kemm f'gismu kif ukoll f'moħħu (*sanus mente et vivetrij corporis*), miet b'tir ta' xkubetta (*explosione scolpeti*) u spicċa mitfugħ mal-art (*projectus in terram*). Fl-1.8.1794 Nicolaus Bonello, bin Felicis, ta' 51 sena, miet f'bir f'binja fqira fil-kampanja (*Tugrerio puzoli rustici*). L-aħħar aċcident li seħħ qabel ngħaddi għall-aħħar parti ta' dan l-artiklu seħħ fis-26.8.1797 lil Nicolaus Attard, tifel ta' 8 snin, li miet mirdum minn xi ġebel (*lapide obrutus*).

### **Il-Qawmien kontra l-Francġi**

Ngħaddi biex nagħlaq dan l-artiklu - forsi xi ftit itwal minn drabi oħra - bl-aħħar ftit tagħrif ta' importanza. Inħoss li hu ta' unur għas-Sigġiewi meta se nikteb dwar ħdax-il raġel mis-Sigġiewi li mietu għal pajjiżhom fit-taqbid kontra l-Francġi meta dawn ħakmu l-gzejjer tagħna fil-11 ta' Ġunju 1798.

Niltaqgħu l-ewwel ma' registrazzjoni doppja bl-ismijiet ta' Nicolaus Micallef ta' 35 sena, bin Eugenius, u miżżewweġ lil Angela, u ta' Antonius Schembri, bin il-mejjet Antonius, ta' 18-il sena, li mietu fit-taqbid mal-Francġi fix-xatt ta' Dellimara (*ceciderunt in conflictu cum Gallis in littore ta Dillimara*) u l-iġsma tagħhom instabu l-ghada mahruqin (*quorum corpora inhuenata post ediem reperta sunt cremata*). L-istess xorti messet lil Nicolaus Caruana ta' 46 sena, bin il-mejjet Antonius, u miżżewweġ lil Catharina, meta gismu nstab mahruq bin-nar. Dan kollu seħħ fl-10 ta' Ġunju 1798 meta l-Francġi żbarkaw xi truppi għewwa Dellimara. L-ghada, il-11 ta' Ġunju, insibu registrata l-mewt ta' Franciscus Camilleri ta' 30 sena, bin Angelus, u miżżewweġ lil Maria, li fit-taqbid tal-ġurnata ta' qabel (*eadem prelio*) ġie ferut (*inflicto vulnere*) u wara li ġie mqarar minn Josephus Pace, Vikarju Kurat ta' Casal Haxach, miet fid-dar ta' Josephus Xicluna u ndifen fil-knisja ta' Hal Ghaxaq. Michaelis Farrugia, bin Jo. Maria, ta' 25 sena, fid-19.9.1798 ġie ferut għall-mewt fit-taqbid mal-Francġi (*lethalliter sauciatus in pugna*

*cum Gallis*) u miet fl-Isptar ta' Saura fejn ittiehed u wara ndifen fil-Knisja ta' San Pawl fir-Rabat. Dan għandi nifhem li seħħ wara li l-Maltin qamu għall-Francġi għewwa l-Imdina fit-2 ta' Settembru ta' qabel. Fil-15.12.1798 Jo. Maria Grech, bin Rosarius, u miżżewweġ lil Maria, miet fl-età ta' 45 sena għewwa l-Isptar Saura wara li kien ġie ferut fi ġlied fi żmien il-gwerra (*sauciatus tempore belli*) u wkoll ġie midfun fil-Knisja ta' San Pawl fir-Rabat. Josephus Vassallo, bin il-mejjet Nicolaus, u miżżewweġ lil Maria, miet fl-ghomor ta' 30 sena fil-11.1.1799 wara li kien ġie ferut minn balla ta' kanun fil-ġlied mal-Francġi (*pila tormenti bellici percussus tempore belli cum Gallis*). Huwa ġie midfun f'Casal Tarxen; għal liema raġuni, ma nafux. L-ghada, fit-12.1.1799, insibu registrata l-mewt ta' Antonius Zammut, ukoll miżżewweġ lil Maria oħra, bin Oratius, ta' 56 sena, li miet kaġun ta' feriti li garrab fl-istess ġlied (*lethalliter sauciatus tempore belli*). Ftit aktar minn xahar wara nsibu l-mewt tad-disa' vittma ta' dan il-ġlied mal-Francġi meta fit-22.2.1799 Josephus Bartolo, ta' 30 sena, bin Antonius, u miżżewweġ lil Paula, miet kaġun ta' ferita minn arma tan-nar waqt din ir-rivoluzzjoni (*casu sua ignes ballista sauciatus tempore Revolutionis*); huwa miet ukoll għewwa l-Isptar ta' Saura u ndifen fil-Knisja ta' San Pawl fir-Rabat. Fit-12.3.1799, ta' 35 sena, miet Paulus Vella (li semmejt aktar qabel), iben Franciscus u miżżewweġ lil Gratia, kaġun ta' feriti minn ċomb sparati minn arma (*in rixa sauciatus ignes globulo a minimo bellico stramenti emisso*), u ġie meħud u midfun fl-Isptar imwaqqaf fil-Kunvent ta' San Duminku fir-Rabat. Fl-10.9.1799 insibu li Joannes Attard (li wkoll semmejt aktar qabel), miżżewweġ lil Antonia, bin Silvius, ta' 44 sena, miet kaġun ta' feriti li garrab (*lethallitis sauciatus susceptis*) fl-Isptar imwaqqaf għewwa Casal Żebbuġ u midfun fl-istess raħal.

Dawn l-aħħar żewġt imwiet, għalkemm ma hemm ebda referenza għall-ġlied mal-Francġi, għandi nifhem li mietu wkoll kaġun ta' hekk.

(*ikompli f'paġna 38*)

### **Rakkomandazzjoni u Għeluq**

Wara li għadda dan iż-żmien kollu, u issa li forsi għall-ewwel darba qed isiru magħrufin pubblikament, naħseb li wasal iż-żmien li raħalna jonora lil dawn l-irġiel b'xi mod jew ieħor, permezz ta' lapida jew isem ta' triq, anke wara li jsir aktar tiftix jekk ikun hemm bżonn. Aktar minn hekk, jien għandi għax naħseb li bħalma kien hawn dawn l-imwiet registrati fil-kotba tas-Sigġiewi, hemm oħrajn fir-registri ta' parroċci oħra. Jekk

dawn qatt ma ngabru flimkien, wasal il-waqt li xi hadd jagħmel dan u kollha kemm huma jibqgħu mfakkra bħalma huma mfakkra dawk li mietu fi ġlied ieħor.

Qabel nagħlaq dan l-artiklu, bħas-soltu nixtieq niringrazzja lil Dott. Giovanni Bonello, l-ewwel nett tal-inkoraggiment ma jieqaf qatt min-naħa tiegħu u, fuq kollox, wara li għal darb'ohra għaddieli xi tagħrif storiku u tal-ħafna traduzzjonijiet mil-Latin.

Ħajr lill-Każin tal-Banda 'San Nikola', lis-Sigġiewi Festival Brass Band, lill-Għaqda tan-Nar 'San Nikola' u lill-Grupp tal-Armar '6 ta' Diċembru' għall-ħidma tagħhom b'risq il-festa. Għal dettalji dwar il-programmi u s-sehem tagħhom, ara l-magazines rispettivi tagħhom.

## **Kurunella ta' San Nikola**

San Nikola, l-Anglu ħabbar 'l ommok  
li kellek tkun qaddis kbir;  
itlob għalina, biex hadd minna  
tad-dnub ma jaqa' l-sir.  
**Missierna, Sliema, Glorja**

San Nikola, kif twelidt urejt tjubitek  
bis-sawm u bl-orazzjoni;  
itlob għalina, biex qatt ma naqgħu  
fit-tentazzjoni.  
**Missierna, Sliema, Glorja**

San Nikola, minn ċkunitiek tajt is-saħħa  
lill-morda u 'l-magħtubin;  
itlob għalina, biex aħna wkoll  
inhennu u ngħinu l-imgarrbin.  
**Missierna, Sliema, Glorja**

San Nikola, għall-karità tajt id-doti  
u ħarist mid-dnub tliet xebbiet;  
itlob għalina, biex inhobbu l-ġieħ  
u qatt ma ntebbgħuh bid-dnubiet.  
**Missierna, Sliema, Glorja**

San Nikola, garrabt il-ħabs, l-eżilju,  
għall-fidi nisranija;  
itlob għalina, biex aħna wkoll  
għal Alla nsofru kull tbatija.  
**Missierna, Sliema, Glorja**

San Nikola, b'devozzjoni kbira  
mort iżżur fejn Kristu għex u miet;  
itlob għalina, biex wara mewtna  
naraw lil Kristu fil-glorja tas-smewwiet.  
**Missierna, Sliema, Glorja**

San Nikola, li ġejt magħżul  
Arcisqof tal-Belt ta' Mira;  
itlob għalina, u nissel fina għalik  
imħabba u devozzjoni kbira.  
**Missierna, Sliema, Glorja**

San Nikola, mitt ferħan  
bl-angli jkantaw miegħek;  
itlob għalina biex ikollna mewtna  
tixbah lil tiegħek.  
**Missierna, Sliema, Glorja**